

Fólkatalið stendur í stað

Landsfólkayvirlitið ger á hvørjum ári ein manntalslista, ið vísir, hvussu nógv fólk eru bústandi í Føroyum.

Landsfólkayvirlitið skrásetur og goymir grundleggjandi persónsupplýsingar um hvønn einstakan, ið hevur eitt persónstal og útfrá hesum upplýsingum verður m.a. ein sonevndur manntalslisti gjørdur árliga fyri Føroyar.

Í høvudsheitum kann sigast, at fólkatalið í Føroyum stendur í stað. Ítøkiliga vaks

fólkatalið úr 48.541 til 48.554, tvs. við 13 fólkom. Í 2010 vórðu 627 føðingar og 349 andlát skrásett, tvs. eitt burðaravlop á 278. Í 2010 fluttu 1.398 fólk til Føroya, ímeðan 1.663 fólk fluttu úr Føroyum, tvs. ein netto fráflyting á 265 fólk.

Ov stirvnar lækna-váttanir

Læknaváttanir og sjúkrameldingar eru ov stirvnar

Føroya Arbeidsgevarafelag hevur leingi verið av tí fatan, at skipanin við sjúkrameldingum og læknaváttanum, soleiðis sum vit kenna hana í dag, er ov stirvin, sigur Vinnuhúsið.

Skipanin hevur við sær, at hin sjúki verður sjúkrameldaður fulla tíð og skal heim, meðan arbeidsgevarin knappliga stendur og manglar ein týðningarmiklan part av arbeidsmegini.

Ofta hava bæði starvsfólk og arbeidsgevari áhuga í at finna liðiligari loysnir, men í dag er í praksis sjálvdan nakar millumvegur.

Í londunum kring okkum er vanligt við meiri liðiligari skipanum, har arbeidsgevarin kann krevja at fáa eina læknaváttan, sum nágreiniliga sigur, hvørjum slag av arbeiði, starvsfólkið er sjúkrameldað frá. Arbeidsgevarin kann í samráð við starvsfólkið á henda hátt finna eitt starvsøki, sum passar til starvsfólkið, inntil tað er frískt aftur. Henda skipan er gagnlig bæði fyri arbeidsgevara og starvsfólk, tí tað er ein sannroynd, at tá starvsfólk fyrst eru farin heilt av arbeidsmarknaðinum, er trupult at koma inn aftur.

Í einum samfelagið har tað sum frá liður fara at mangla fólk at lyfta byrðuna á arbeidsmarknaðinum, er tað eisini av alstórum týðningi, at allar skipanir byggja uppundir, at til ber at vera á arbeidsmarknaðinum sum longst. Tí mælir Føroya Arbeidsgevarafelag til, at politiski myndugleikin tekur henda trupulleikan við sjúkrameldingum í álvara, og fær sett í verk eina meira liðiliga skipan.

Grýludansur á Hálsi

Leygarkvøldið 5. mars verður stórt tiltak í Høllini Á Hálsi, tí tá verður grýludansur. Nógv spennandi verður á skránni. Toybox kemur at undirhalda við nógvum 90'ara hittum. Dj Show verður eisini við Dj Andru, Finnur Jensen syngur live, og besta grýlan hevur møguleikan at vinna 1000

krónur. Tað verður 15 ára aldursmark og tiltakið byrjar kl. 23.30 til kl. 04.00. Náttarbussar koyra av bygd.



El-bilar, heilsurenning og heilsukafé

TORRADAGAR í sambandi við torraheilsurenningina og heilsukaféina, var avtala gjørd við SEV um at sýna fram el-bilar í Klaksvík

Dávur Winther

Hetta varð gjørt niðan fyri Klaksvíkar Sjúkrahús samstundis sum heilsurenningin og heilsukaféin fóru av bakkastokki.

Formaðurin í Heilsu- og Umhvørvisnevnd býráðsins, Auðunn Konráðsson, setti torraheilsurenningina í gongd og takkaði Treysti fyri ágrýtni teirra í eini ítrótt, sum øll kundu vera við. Og tað var eisini stóðan henda dagin, heilt ung, ein hundur og heilt upp í 70-ára aldur vóru við. Hevur tú hampuligar skógvar og ert ílatin eftir veðrinum, so er bara at vera við.

Aftaná at rennarnir vóru farnir, var høvið at royna el-bilarnar hjá SEV. Fyrstur at royna hesar friðarligu bilar var Auðunn Konráðsson, formaður í Heilsu- og Umhvørvisnevndini. Tað vóru ymisk viðurskifti at seta seg inn í men ógvuliga ljóðleyst fór bilurin strúkandi avstað.

Onkur tók til, at tað var sum at koyra truck - eitt sindur av suði - og serliga tá ið bilurin hekk í gearinum, hoyrdist ljóð. Tá lóddi hann uppí battariini.

Enn eru bilarnir nakað dýrir at keypa og eitt av málunum eru, um til ber at gera battariini so lítil, at til ber at skifta tey, sum við eini elborimaskinu, heldur enn at standa leingi og lóða á einum staði. Hesir bilarnir eru tó eitt áhugavert alternativ til bensinbilarnar, sum kunnu roknast við at gerast dýrari í brúki, sum frá liður - og dálkandi eru teir eisini.

El-kostnaðurin liggur um kr. 25,- frá Tórshavn til Klaksvíkar.

Eftir at hava roynt bilarnar, varð farið niðan á Klaksvíkar Sjúkrahús at máta blóðtrýstið og annars at fáa heilsugóðan mat og drekka. Í durunum stóð Aksel V. Johannesen, landsstýrismaður í heilsumálum og tók í móti og prátið gekk lystiliga.



asdaUm doluptatie tie do delit lor irilisl ea faciduis atue magnim vero digniam aci blamcon sectem niamcon sendre feu feugait praeseq

Mynd: Álvur Haraldsen

India ávirkan á olju-leiting í Grønlandi

EL-FRAMLEIÐSLA Hóast tað kann tykjast veruleikafjarlt, kann ein avgerð hjá stjórnini í India fáa avleiðingar fyri oljuvinnuna í Grønlandi

Árni Joensen

Málið snýr seg um, at skotska oljufelagið Cairn Energy, sum leitar eftir olju við Vesturgrønland, hevbur í fleiri mánaðir roynt at selja síni oljurættindi í India. Avtala er gjørd við bretska felagið Vedanta Ressources, sum skal keypa, men indisku myndugleikarnir hava ikki viljað góðkent handilin, sum sambært álítandi keldum er upp á einar 50 milliardir krónur.

Grønlandska kringvarpið segði um vikuskiftið, at eydn-

ast tað ikki Cairn Energy at selja sítt virksema í India, kann tað leggja fót fyri tær ætlanir, sum felagið hevur í Grønlandi. Pengarnir, sum felagið fær butur úr søluni í India, skulu fíggja komandi oljuleitingar í Grønlandi, segði KNR.

Indisku myndugleikarnir krevja, at indiski ríkiskassin skal hava ein part av tí, sum kemur burtur úr handlinum millum Cairn Energy og Vedanta Ressources, men tað vilja tey bæði feløgini ikki hoyra talan um. Málið hevur eftir øllum at døma stóran

týðning, tí sambært Financial Times sendi bretska forsætisráðharrin, David Cameron, indiska forsætisráðharrinum, Manmohan Singh, eitt bræv um tað í síðstu viku. Har biður Cameron starvsbróður sín bera so í bandi, at handilin kann avgreiðast sum skjótast. Seinasta freist at avgreiða handilin eftir verandi avtalu er tann 15. apríl.